


Uħud mill-Kappelli li Jinstabu f'San Pawl il-Baħar u l-Madwar

informazzjoni miġbura minn Matthew Gauci - Membru fil-Kumitat Festa

Il-poplu Malti minn dejjem kien poplu reliġjuż, xhieda ta' dan huma l-ghadd kbir ta' kappelli li jinstabu mifruxin ġewwa ġziritna. F'San Pawl il-Baħar dan mhux b'anqas. Fil-lokalità tagħna nsibu għadd ġmielu ta' kappelli (għalkemm uħud minnhom huma privati). Dawn il-kappelli huma nisġa ta' wirt storiku u reliġjuż. F'dan l-artiklu se nitkellem fuq żewġ kappelli li jinstabu fil-limiti ta' San Pawl il-Baħar. Dawn huma l-kappella ta' Sant'Anna u dik ta' San Martin.

Il-Kappella ta' Sant'Anna

Hekk kif wiehed jaqbez il-bajja tax-Xemxija u jaqbad diehel lejn Ghajn Tuffieħa fuq il-lemin tiegħu jista' jilmah il-kappella ta' Sant'Anna. Din il-kappella nbriet fl- 1672 u hadet post kappella ohra li kien hemm qabilha. Il-Kwadru titolari f'dik l-epoka kien jirraffigura t-twelid ta' Sidtna Marija Santissima biss dan kien ġie meqrud mis-



suldati Franċiżi meta sbarkaw fil-Bajja ta' San Pawl. Is-suldati Franċiżi kien iddesakraw din il-kappella u bdew jużawha bhala biċċerija u kċina. L-unika xhieda viżibbli ta' dawn l-atti ferm koroh huma l-marki tat-tiri li għadhom jidhru fuq il-faċċata ta' din il-kappella.

Xi żmien wara t-tkeċċija tal-Franċiżi minn pajjiżna din il-kappella reġgħet inghatat il-ġieħ li kien jisthoqqlha billi reġgħet ġiet ikkonsagrata. Apparti minn hekk reġa' sar ukoll kwadru titolari iehor. Dan il-kwadru huwa xogħol ta' Dun Ġużep di Stefano u juri lil Sant'Anna tghallem lil Sidtna Marija flimkien ma' San Ġwakkinn li qed iħares lejhom.

Hdejn il-bieb ta' din il-kappella wiehed jista' jara biċċa rhama b'kitba li tgħid "*non gode immunita ecclesiastica*" dan kien ifisser li jekk persuna li tkun kisret il-liġi tmur fuq l-għatba tal-kappella tikseb b'mod awtomatiku l-kenn minghand l-awtoritajiet ekkleżjastiċi u l-awtoritajiet ċivili ma kien ikollhom l-ebda jedd fuq din il-persuna sakemm din tibqa' fuq l-għatba tal-kappella. Din l-istess iskrizzjoni tinstab ukoll hdejn il-bieb tal-kappella ta' San Martin.

Fil-passat f'Lulju kienet issir festa lil din il-qaddisa mill-bdiewa tal-madwar u b'rabta ma' din il-festa kellhom tradizzjoni li jahslu s-suf tan-nagħaġ li jkunu giżżew. Preżentament il-kappella qiegħda taht il-kura ta' l-Għaqda ex-Studenti Liceo. U tinstab fi stat ta' konservazzjoni tajjeb hafna.

Il-Kappella ta' San Martin

Din il-kappella tinstab eżattament fuq l-gholja ta' San Martin. Skond l-informazzjoni ta' Achille Ferris fil-ktieb tiegħu "*Descrizione Storica Delle Chiese di Malta e Gozo*" nsibu li din il-kappella hi antika ferm. Fiż-żjara li għamel Monsinjur Duzzina fl-1575 huwa kien stabilixxa lista ta' festi li kellhom jiġu ċċelebrati u fost dawn insibu



dik ta' San Martin ta' Tours. Ir-rapport li sar fl-1680 jindika li din il-kappella kienet fi stat tajjeb u li l-festa ta' San Martin flimkien ma' festi liturġiċi oħra kienu jiġu ċċelebrati b'mod regolari. Fl-1995 il-kappella għaddiet taht idejn il-patrijiet Kapuċċini. Dawn il-patrijiet utilizzaw din il-kappella bhala dar tat-talb. Riċentement il-kappella għaddiet taht sidieni privati.

Din il-kappella hija mghammra b'qanpiena li hija msemija għall-Madonna tal-Karmnu. Fuq din il-qanpiena tinstab raffigurata ix-xbieha ta' Sidna Marija u l-wiċċ ta' Sidna Ġesù Kristu. Is-saqaf ta' din il-kappella jistrieħ fuq erba' arkati. Din il-kappella fiha artal wiehed. Sfortunatament il-kwadru titolari li kien juri lil San Martin Isqof hadd ma jaf x'sar minnu. F'din il-kappella nsibu żewġ kwadri oħra wiehed juri lil San Pawl u l-iehor lil San Martin dawn iż-żewġ kwadri jinstabu mal-hajt ta' wara l-artal.

Permezz ta' dan l-artiklu nixtieq niehu spunt u nappella lill-qarrejja kollha sabiex iżuru dawn il-postijiet ta' interess kulturali li hawn imferrxin għol-lokalità tagħna u sabiex permezz ta' hekk insiru aktar konxji fuq il-wirt li San Pawl il-Bahar hu mogħni bih.